



FIL-PRIM'AWLA TAL-QORTI ĊIVILI

IMHALLEF

ONOR. JOSEPH R. MICALLEF LL.D.

ILLUM, il-Hamis, 19 ta' Lulju, 2018

Rik. Nru. 1048/18JRM

Fl-Atti tar-Rikors għall-Ħruġ ta' Mandat ta' Inibizzjoni Numru 1048/18 fl-ismijiet:

Alfred GAUĊI

VS

George VELLA u martu **Maria Carmela Vella**

Il-Qorti:

Rat ir-Rikors imressaq fit-28 ta' Ġunju, 2018, li bih u għar-raġunijiet hemm infissra, ir-rikorrent talab li l-Qorti żzomm lill-intimati milli "jibni fuq il-proprjeta` tal-intimati u ċjoe` 46/47, Triq l-10 ta' Frar, St Paul's Bay" li tmiss ma' hwejġu u wara li waqqgħu l-binja li kien hemm fuq il-ġid tagħhom biex jibnu oħra minflokha, għamlu hsara fil-post tiegħu li jinsab f'numri 48/49, Triq l-10 ta' Frar, f'San Pawl il-Baħar u wara li skavaw 'il ġewwa miż-żewġ piedi u nofs li timponi l-liġi¹;

¹ Art. 439 tal-Kap 16

Rat id-degriet tagħha tat-28 ta' Ġunju, 2018², li bih laqgħet it-talba b'mod provviżorju, ordnat in-notifika lill-intimati b'sebat ijiem għat-twegiba u qiegħdet ir-rikors għas-smiġħ tat-12 ta' Lulju, 2018;

Rat it-Twegiba mressqa mill-intimati fl-10 ta' Lulju, 2018, li biha laqgħu għat-talba tar-rikorrent billi qalu li ma jmisshix tintlaqa' u dan għal bosta raġunijiet, kemm fil-fatt u kif ukoll fid-dritt. Fl-ewwel lok, safejn it-talba tirrigwarda l-iskavar tas-sit li fih ser tittella' l-binja l-għdida, huma jgħidu li x-xogħol ilu li sar sa minn żmien qabel ma ntalab il-ħruġ tal-Mandat u ma huwa maħsub li jerga' jsir l-ebda tħaffir ieħor. Minħabba f'hekk, jgħidu li l-Mandat ma jistax jinħareġ. Fit-tieni lok, safejn it-talba għall-ħruġ tal-Mandat tirreferi għall-ħsarat li minnhom jilminta r-rikorrent, huma jgħidu li din hija msejsa fuq biżgħa mhux fondata li l-bini l-għdid se' jittella' jistrieħ kollu fuq il-bini tiegħu u fuq art li ma tiflaħx it-toqol il-għdid ta' aktar sulari li b'hekk se' tikxef il-għid tiegħu u lil saħħtu għal periklu kontinwu. Jgħidu li dan il-biżgħa huwa mxejjen mill-mod għaqli u skond is-sengħa li bih qiegħed isir ix-xogħol u mill-fehma tal-perit imqabbad biex jissorvelja l-istess. F'kull każ, li kieku kellu tabilhaqq jirriżulta li r-rikorrent għandu l-jedd li jgħid li għandu, xorta waħda ma tirriżultax il-ħtieġa tal-ħruġ tal-Mandat, ladarba r-rikorrent jista' jinqeda b'rimedju fejjiedi ieħor taħt waħda mill-azzjonijiet possessorji f'każ li jkun hemm biżgħa ta' ħsarat jew tigrif tal-bini minħabba binja għdida³;

Semgħet ix-xhud imressaq mill-intimati;

Semgħet it-trattazzjoni tal-avukati tal-partijiet;

Rat l-atti kollha tar-rikors;

Rat id-degriet tagħha tat-12 ta' Lulju, 2018, li bih ħalliet ir-rikors għall-provvediment;

Ikkunsidrat:

Tqis li r-rikorrent irid iżomm lill-intimat milli (a) jibnu fuq is-sit tagħhom li jinsab f'numru sitta u erbghin (46) u sebgha u erbghin (47) fi Triq l-10 ta' Frar, f'San Pawl il-Baħar u (b) milli jiskavaw l-istess sit f'boġħod ta' anqas minn sitta u sebghin ċentimetru (76ċm) mill-ħajt li jifred il-għid tal-partijiet; u (ċ) milli

² Paġ. 6 tal-atti

³ Art. 539 tal-Kap 16

jagħmlu ħsara lil ħwejġu u jesponu lil ħajtu għal periklu billi jserrġu mal-imsemmi ħajt il-bini ġdid li qegħdin itellgħu;

Tqis li r-rikorrent huwa s-sid ta' fond bl-isem f'numru 48/49, Triq l-10 ta' Frar, f'San Pawl il-Baħar, filwaqt li l-intimati huma s-sidien tal-post bin-numri 46/47 fl-istess triq u li jġib l-isem ta' "*December Dream*", u li jmissu ma' xulxin. Il-bini f'dik in-naħa tat-triq imiss ma' xulxin ("*terraced*");

Tqis li matul Awwissu tal-2017 l-intimati kienu talbu u kisbu l-permess tal-awtoritajiet kompetenti (bis-saħħa ta' PA 7694/17) biex iwaqqgħu l-binja l-qadima (li jidher li kienet ta' żewġ sulari 'l fuq mit-triq⁴) u jtellgħu minflokha binja ġdida. Il-binja l-ġdida għandha tikkonsisti f'garaxx taħt l-art, *maisonette*, tliet (3) appartamenti u *penthouse*. It-talba ntlagħet f'Jannar ta' din is-sena⁵;

Tqis li s-sit li fuqu hemm il-ħsieb li tittella' l-binja l-ġdida huwa "*infill plot*" b'saff ta' ħafna turbazz fl-ewwel sitt (6) metri fond mill-faccata u b'faccata li tagħti għat-triq wiesgħa seba' (7) metri u tlieta u tletin (33) metru fond;

Tqis li malli nħareġ il-permess, l-intimati waqqgħu l-binja l-qadima u nedew xogħlijiet biex ikunu jistgħu jtellgħu binja ġdida. Fi Frar, huma ħarġu wkoll polza ta' assikurazzjoni ("*contractors' all-risk policy*") biex tagħmel tajjeb għal ħsarat jew pretensjonijiet minn terzi persuni minħabba x-xogħlijiet il-ġodda, liema polza tibqa' fis-seħħ sal-aħħar ta' Ottubru ta' din is-sena⁶;

Tqis li matul Ġunju ta' din is-sena, ir-rikorrent qabbad perit biex jagħtih rapport ta' dak li kien għaddej fis-sit tal-intimati u tal-ħsarat li kien garrab il-post tiegħu minħabba x-xogħlijiet⁷;

Tqis li, wara li r-rikorrent fetaħ din il-proċedura, l-intimati qabbdu lill-perit tagħhom (li huwa mqabbad biex jissorvelja x-xogħlijiet tal-bini l-ġdid) biex jagħtihom rapport ta' kif saru x-xogħlijiet minn mindu twaqqa' l-bini l-qadim u kif qiegħed jitmexxa l-proġett tal-binja l-ġdida⁸;

Tqis li, fil-waqt li tressqet it-talba għall-ħruġ tal-Mandat, il-binja l-ġdida kienet waslet fil-livell tat-tisqif tal-kantina/garaxx⁹;

Tqis li l-għan ta' talba għall-ħruġ ta' Mandat ta' Inibizzjoni huwa dak li jzomm persuna milli tagħmel xi haġa li tkun li tista' tkun ta' ħsara lill-parti li titlob il-ħruġ tal-Mandat¹⁰;

⁴ Dokti "Ċ" u "E" f'paġġ. 26 u 28 tal-atti

⁵ Dok "Ġ", f'paġġ. 30 – 6 tal-atti

⁶ Dok "H", f'paġġ. 37 sa 73 tal-atti

⁷ Dok "LM1", f'paġġ. 8 – 9 tal-atti

⁸ Dok "JB", f'paġġ. 21 – 3 tal-atti

⁹ Dokti "AC1" u "AC2", f'paġġ. 76 – 7 tal-atti

Tqis li bil-ligi, jehtieg li r-rikorrent juri zewg hwejjeg biex ikun jisthoqqlu jikseb il-hrug ta' Mandat bhal dak. L-ewwel haga li jrid juri hi li l-Mandat huwa mehtieg biex jitharsu l-jeddijiet pretizi mir-rikorrent. It-tieni haga hi li r-rikorrent ikun jidher li ghandu, mad-daqqa t'ghajn (*prima facie*) dawk il-jeddijiet. Il-htiega li jintwera li l-parti li titlob il-hrug ta' Mandat bhal dan ikollha *prima facie* l-jeddijiet pretizi hija htiega oggettiva u mhux soggettiva li tiddependi mid-diskrezzjoni tal-gudikant¹¹. Tali jedd jew jidher mad-daqqa t'ghajn jew, ghall-finijiet ta' dan il-Mandat, ma jezistix;

Tqis li, minn kliem il-ligi nfisha, z-zewg elementi huma kumulativi u mhux alternativi. Jekk xi wiehed minn dawn iz-zewg elementi ma jirrizultax, il-Qorti ghandha tichad it-talba ghall-hrug ta' mandat bhal dak. Siewi wkoll li wiehed izomm quddiem ghajnejh li l-procedura li hija mahsuba biex titqies talba bhal din huwa mixtieq li tkun wahda sommarja, billi mhuwiex mistenni li jitressaq quddiem il-Qorti fi stadju bhal dak kulma jmissu jitressaq quddiemha waqt is-smigh tal-kawza dwar l-istess jedd. Huwa ghalhekk li llum il-ligi nbidlet u stabiliet zminijiet qosra u precizi li fihom it-talba ghall-hrug ta' dan il-Mandat ghandha jew tintlaqa' jew tigi mic'huda¹²;

Tqis li minn dan johrog li l-Mandat ta' Inibizzjoni huwa mezz procedurali eccezzjonali u mhux normali ta' provediment legali¹³. Il-harsien li l-ligi timmira ghalih fit-talba tal-parti rikorrenti huwa dak li, minghajr il-hrug tal-Mandat, il-jedd li jista' jkollu jitnehha darba ghal dejjem u b'mod irrimedjabbli. Dan ma jfissirx li l-fatt li talba ghall-hrug ta' Mandat ta' Inibizzjoni tintlaqa', ikun ifisser li l-jedd huwa ippruvat. Bhalma lanqas ifisser li l-fatt li talba ghall-hrug ta' Mandat bhal dak ma tintlaqax ikun ifisser li l-jedd pretiz ma jezistix. It-tiftix li trid taghmel il-Qorti huwa dak jekk, bl-ghamil li minnu qiegħed jibza' r-rikorrent, jistax jintilef darba ghal dejjem jedd li l-istess rikorrent jidher li ghandu fil-waqt li hareg it-talba ghall-hrug tal-Mandat;

Tqis illi, ghal dak li jirrigwarda l-kwestjoni tat-thammil jew skavar f'bogħod anqas minn dak mogħti mil-ligi, jidher mill-provi mressqa li x-xogħol kollu f'dan ir-rigward sar qabel ma ntalab il-hrug tal-Mandat;

Tqis li r-rikorrent igħid li l-post tiegħu diġa' garrab bosta ħsarat bix-xogħlijiet li saru. Dan il-fatt, madankollu, ma jnissilx il-htiega tal-hrug tal-Mandat minnu mitlub, ghaliex biex jagħmel tajjeb **ghal ħsarat li diġa' sehħew** m'hemmx lok ghall-hrug tal-Mandat ta' Inibizzjoni;

¹⁰ Art. 873(1) tal-Kap 12

¹¹ App. Civ. 14.7.1988 fil-kawza fl-ismijiet *Grech pro et noe vs Manfre'* (Kollez. Vol: LXXXII.ii.290)

¹² Art. 875(3) tal-Kap 12

¹³ Ara, Kumm. 22.9.1994 fl-Att tar-Rikors fl-ismijiet *Angelo Xuereb vs Marin Hilli*

Tqis ukoll li jekk kemm-il darba jintwera li l-ħaġa li r-rikorrent irid li jzomm li ma ssirx bil-ħruġ tal-Mandat tkun diġa' saret, ma jibqax lok biex it-talba tal-ħruġ tal-istess Mandat tintlaqa', ladarba l-iskop tat-twaqqif ikun ingab fix-xejn¹⁴. Fil-każ tal-lum ħareġ (u mhux kontestat) li l-għemil li r-rikorrent irid li din il-Qorti tordna li ma jsirx twettaq diġa' u dan ġara saħansitra xhur qabel ma l-atti tar-Rikors twasslu f'idejn l-intimati. Għalhekk, meta l-Qorti laqgħet it-talba b'mod provvizorju, l-att kien diġa' ntemm;

Tqis li għalhekk ma jirriżultawx l-elementi meħtieġa biex il-Qorti tkun tista' tilqa' t-talba għall-ħruġ tal-Mandat mitlub f'dan ir-rigward u dwar dan l-ilment tar-rikorrent;

Tqis li għal dak li għandu x'jaqsam mal-jedd '*prima facie*' tar-rikorrent dwar l-aspetti l-ohrajn li dwarhom jitlob il-ħruġ tal-Mandat – jiġifieri l-eżerċizzju tal-jedd tal-appoġġ min-naħa tal-intimati u l-periklu li l-binja l-ġdida tagħhom sejra ġġib lil ġidu u lil ħajtu – jidher li r-rikorrent ma seħħlux juri tali jedd. Lil hinn mill-fatt li l-intimati jiċċdu li sejr in iserrħu l-binja l-ġdida mal-ħajt tad-dar tar-rikorrent u li wrew li, minn ċertu livell 'il fuq, il-binja l-ġdida se titqiegħed fuq irfid b'saħħtu maqtuġħ mill-imsemmi ħajt, joħroġ li l-istess intimati u l-perit tagħhom għarfu l-kwalitajiet li kellu s-sit sa minn qabel ma beda t-titliġ tal-binja l-ġdida u jidher li ħadu r-rimedji li titlob is-sengħa biex il-binja l-ġdida li tittella' ma tkunx dgħajfa;

Tqis ukoll li hija l-liġi li tagħti lill-intimati l-jedd li, jekk jagħzlu, jirrendu komuni l-ħajt li jifred ġidhom minn ġid ir-rikorrent u li jorbtu bini ġdid tagħhom miegħu b'appoġġ¹⁵. U r-rikorrent ma jistax iċaħħdilhom dan il-jedd, ladarba l-użu qiegħed isir fil-qies tiegħu¹⁶ u sakemm l-intimati jharsu dak kollu li l-istess liġi titlob minnhom huma u jtellgħu l-binja l-ġdida;

Tqis li, għalhekk, f'dan ir-rigward ir-rikorrent ma seħħlux juri li għandu jedd *prima facie* li jistħoqqlu l-ħarsien bil-ħruġ tal-Mandat;

Tqis li ladarba, minħabba ċ-ċirkostanzi fuq imsemmija, ma jirriżultax li r-rikorrent jissodisfa lill-Qorti dwar l-element tal-jedd mad-daqqa t'għajn, ma hemmx għalfejn tgħaddi biex tqis aktar l-element tal-ħtieġa jew tal-ħsara irriversibbli;

Għal dawn ir-raġunijiet, il-Qorti qiegħda tiddeciedi billi:

¹⁴ P.A. RCP 23.7.2001 fl-atti tar-Rikors għall-ħruġ ta' Mandat ta' Inibizzjoni fl-ismijiet *James Pearsall et noe vs Maurice Żarb Adami et noe*

¹⁵ Artt. 413(1) u 435 tal-Kap 16

¹⁶ P.A. 31.10.1964 fl-atti tal-Mandat fl-ismijiet *Blackman vs Crossey* (Kollez. Vol: XLVIII.ii.1254)

Tiċhad it-talba tar-rikorrent għall-ħruġ tal-Mandat minnu mitlub minhabba li ma weriex li jeżistu l-elementi mitluba mil-liġi biex tista' tilqa' t-talba tiegħu;

Thassar *contrario imperio* d-degriet tagħha tat-28 ta' Ġunju, 2018, safejn kienet laqgħet it-talba provviżorjament; u

Tordna li r-rikorrent iħallas l-**ispejjeż** ta' din il-proċedura.

Mogħti katedralment illum, il-Ħamis 19 ta' Lulju, 2018.

**Onor. Joseph R. Micallef LL.D.,
Imhalled**